



## HBL PAKISTAN SUPER LEAGUE

### فخرزمان، شاہین آفریدی اور شاداب خان کا ایچ بی ایل پی ایس ایل میں سفر

- تینوں کرکٹرز لیگ کے پہلے ایڈیشن میں شامل نہیں تھے مگر اب وہ لیگ کی جان سمجھے جاتے ہیں
- بطور تماشائی ایچ بی ایل پی ایس ایل 2016 کے میچز دیکھنے اسٹیڈیم کا رخ کرتا تھا، فخر زمان
- لیگ کے پہلے ایڈیشن کے دوران آئی سی سی انڈر 19 کرکٹ ورلڈکپ 2016 کے میچز کھیلنے میں مصروف تھا، شاداب خان
- لیگ کے ابتدائی 2 ایڈیشنز ٹی وی اسکرین کے سامنے بیٹھ کر دیکھے، شاہین شاہ آفریدی

لاہور، 8 فروری 2020ء:

دوہزار سولہ سے شروع ہونے والی ایچ بی ایل پاکستان سپر لیگ نے جہاں کھلاڑیوں کو لائم لائٹ میں آنے کا موقع فراہم کیا تو وہیں اس کے پہلے ایڈیشن نے کئی نوجوانوں کو بھی خوب متاثر کیا۔

محدود عرصہ میں دنیائے کرکٹ کی چند مشہور ٹی ٹونٹی لیگز میں شامل ہونے والی ایچ بی ایل پی ایس ایل نے کئی نوجوان کھلاڑیوں کے کیریئرز میں ایک نئی روح پھونک دی۔

گذشتہ تین سال سے قومی کرکٹ ٹیم کا اہم حصہ سمجھے جانے والے تین کرکٹرز، فخر زمان، شاہین شاہ آفریدی اور شاداب خان بھی لیگ کے پہلے ایڈیشن میں کھیل کے معیار سے متاثر ہوئے بغیر نہ رہ سکے۔ بعد ازاں تینوں کھلاڑی لیگ کا مستقل حصہ بن گئے۔

آئی سی سی چیمپئنز ٹرافی 2017 میں پاکستان کی فتح میں کلیدی کردار ادا کرنے والے اوپنر فخرزمان نے ڈومیسٹک سیزن 2016-17 کے دوران قائداعظم ٹرافی کے فائنل میں

ایچ بی ایل کی جانب سے واپڈا کے خلاف دوسری اننگز میں شاندار سنچری اسکور کی تھی۔ میچ کی دوسری اننگز میں تین ہندسوں پر مشتمل یہ اننگز ان کے کیریئر کا ٹرننگ پوائنٹ ثابت ہوئی۔ پھر پاکستان کپ میں 59.40 کی اوسط سے رنز بنا کر ٹورنامنٹ کے دوسرے بہترین بلے باز قرار پانے والے فخر زمان کو ایچ بی ایل پی ایس ایل 2017 کے لیے لاہور قلندرز نے پک کر لیا۔

فخر زمان نے اسی ایڈیشن میں لاہور قلندرز کو روایتی حریف کراچی کنگز کے خلاف ایونٹ میں پہلی فتح دلوا دی۔ بائیں ہاتھ کے اوپنر کی 36 گیندوں پر 56 رنز کی اس اننگز میں 5 چوکے اور 3 چھکے شامل تھے۔

### فخر زمان، لاہور قلندرز:

فخر زمان کا کہنا ہے کہ ایچ بی ایل پی ایس ایل کے پہلے ایڈیشن کے دوران وہ کلب کرکٹ کھیلنے کی غرض سے دبئی میں ہی موجود تھے۔ فخر زمان نے کہا کہ انہیں یاد ہے کہ وہ اپنے دوستوں کے ہمراہ اس ایڈیشن کے میچز دیکھنے کے لیے اسٹیڈیم جایا کرتے تھے۔ انہوں نے کہا کہ اپنے ساتھی کھلاڑیوں کو لیگ میں کھیلتا دیکھنا ان کے لیے ایک حسین لمحہ تھا۔

فخر زمان نے کہا کہ وہ دوسرے ایڈیشن میں لاہور قلندرز کا حصہ بننے پر بہت خوش تھے۔ انہوں نے کہا کہ لیگ کے دوران اپنے ڈریسنگ روم اور حریف ٹیموں میں شامل بین الاقوامی کرکٹرز کی موجودگی سے ان کے کھیل میں بہتری آئی۔

بائیں ہاتھ کے اوپنر نے کہا کہ ایچ بی ایل پی ایس ایل کا دوسرا ایڈیشن اس لحاظ سے بھی ان کے لیے یادگار تھا کہ انہوں نے لاہور قلندرز کو روایتی حریف، کراچی کنگز کے خلاف ایونٹ میں پہلی کامیابی دلوانے میں اہم کردار ادا کیا تھا۔ فخر زمان نے کہا کہ اس روز مکی آرتھر نے ان کی اننگز دیکھنے کے بعد انہیں تھپتھپاتے ہوئے پاکستان کیمپ میں طلب کرنے کی نوید سنائی تھی۔

فخر زمان کے علاوہ شاداب خان کا شمار بھی ان نوجوان کرکٹرز میں ہوتا ہے جو ایچ بی ایل پی ایس ایل کے پہلے ایڈیشن کا حصہ تو نہیں تھے مگر لیگ کے چار ایڈیشنز گزرنے بعد اب ان کا ذکر ایچ بی ایل پی ایس ایل میں مجموعی طور پر شریک نمایاں کھلاڑیوں کی فہرست میں ہوتا ہے۔

لیگ اسپنر شاداب خان کی لیگ میں پہلی مرتبہ شرکت بذریعہ ایچ بی ایل پی ایس ایل 2017 ممکن ہو سکی۔ اسلام آباد یونائیٹڈ کی نمائندگی کرنے والے شاداب خان اس ایڈیشن

کے 8 میچوں میں 19 کی اوسط سے 9 وکٹیں حاصل کرنے میں کامیاب رہے تھے۔

انہیں انٹرنیشنل انڈر 19 ایک روزہ ٹورنامنٹ 2015-16 میں شاندار کارکردگی کا مظاہرہ کرنے کے سبب ایچ بی ایل پی ایس ایل ڈرافٹ میں شامل کیا گیا تھا۔ ایونٹ میں 32 وکٹیں حاصل کرنے والے شاداب خان آئی سی سی ٹی ٹونٹی ورلڈکپ 2016 میں 11 وکٹیں حاصل کر کے لیگ میں شامل فرنچائزز کو اپنی طرف متوجہ کرنے میں کامیاب رہے۔

ایچ بی ایل پی ایس ایل 2017 میں شرکت کے کچھ عرصہ بعد ہی شاداب خان کو قومی کرکٹ ٹیم میں شامل کر لیا گیا جہاں انہوں نے ویسٹ انڈیز کے خلاف پہلے دونوں ٹی ٹونٹی میچوں میں نپی تلی باؤلنگ کا مظاہرہ کر کے مین آف دی میچ کے ایوارڈز جیتے۔

شاداب خان نے آئی سی سی چیمپئنز ٹرافی 2017 خصوصاً ایونٹ کے فائنل میں بہترین کارکردگی کا مظاہرہ کیا تھا۔ نوجوان لیگ اسپنر ایچ بی ایل پی ایس ایل فائیو میں اسلام آباد یونائیٹڈ کی قیادت کریں گے۔

**شاداب خان، اسلام آباد یونائیٹڈ:**

شاداب خان نے کہا کہ ایچ بی ایل پی ایس ایل کے پہلے ایڈیشن کے دوران وہ بنگلہ دیش میں جاری آئی سی سی انڈر 19 کرکٹ ورلڈکپ 2016 کے میچز کھیلنے میں مصروف تھے۔ لیگ اسپنر نے کہا کہ ایونٹ کے مصروف شیڈول کے باوجود وہ لیگ کے چند میچز دیکھنے میں کامیاب رہے تھے۔

انہوں نے کہا کہ ایچ بی ایل پی ایس ایل 2016 کے بعد انہیں پینٹنگولر کپ میں مصباح الحق کی زیر قیادت کھیلنے کا موقع ملا جہاں پہلے ہی میچ میں انہوں نے عمدہ باؤلنگ کا مظاہرہ کیا جس کے بعد انہیں پاکستان اے ٹیم کے لیے منتخب کر لیا گیا۔

شاداب خان نے کہا کہ ایچ بی ایل پی ایس ایل 2017 کے ڈرافٹ کے دوران وہ پاکستان اے کی جانب سے دورہ زمباوے کے لیے روانہ ہو رہے تھے مگر انہیں یقین تھا کہ وہ ڈرافٹ کے ذریعے ایونٹ میں شامل کسی نہ کسی فرنچائزز کا حصہ ضرور بن جائیں گے۔ لیگ اسپنر نے کہا کہ دوران سفر دبئی پہنچنے پر انہیں موبائل پر پیغام موصول ہوا کہ اسلام آباد یونائیٹڈ نے انہیں آئندہ ایڈیشن کے لیے ٹیم میں شامل کر لیا ہے۔

شاداب خان نے کہا کہ ایچ بی ایل پی ایس ایل میں کھیل کا معیار بالکل بین الاقومی کرکٹ کی طرح ہوتا ہے، یہاں نامور کھلاڑیوں کی شرکت سے نوجوانوں کو کھیل میں بہتری کے گر سیکھنے کا موقع ملتا ہے۔ انہوں نے کہا کہ ایچ بی ایل پی ایس ایل میں پہلی مرتبہ شرکت

کے دوران کمار سنگاکارا اور کرس گیل جیسے نامور کھلاڑیوں کو گگلی سے بچھاڑنے کے باعث ان کے اعتماد میں اضافہ ہوا۔

شاہین شاہ آفریدی کا شمار بھی ان چند کرکٹرز میں ہوتا ہے جو ایچ بی ایل پی ایس ایل کے نمایاں کھلاڑیوں کی فہرست کا حصہ ہیں مگر وہ لیگ کے پہلے ایڈیشن میں شامل نہیں تھے۔

بائیں ہاتھ کے فاسٹ باؤلر ان دنوں تینوں طرز کی کرکٹ میں قومی کرکٹ ٹیم کے اہم رکن ہیں تاہم ایچ بی ایل پی ایس ایل میں انہوں نے پہلی مرتبہ ایڈیشن 2018 میں شرکت کی۔ ڈومیسٹک سیزن 2017-18 میں اپنا فرسٹ کلاس ڈیبیو کرنے والے شاہین شاہ آفریدی نے تباہ کن باؤلنگ کرتے ہوئے لاہور قلندرز کی انتظامیہ کی توجہ اپنی طرف مبذول کروائی۔ 17 سال کی عمر میں فرسٹ کلاس ڈیبیو کرنے والے شاہین شاہ آفریدی نے اسی میچ میں 39 رنز کے عوض 8 کھلاڑیوں کو پولین کی راہ دکھائی تھی۔ یہ پاکستان میں کسی بھی باؤلر کی جانب سے فرسٹ کلاس ڈیبیو پر سب سے شاندار کارکردگی تھی۔

شاہین شاہ آفریدی، آئی سی سی انڈر 19 کرکٹ ورلڈکپ 2018 کے 5 میچوں میں 12 وکٹیں حاصل کر کے قومی انڈر 19 ٹیم کے پہلے اور ٹورنامنٹ کے پانچویں بہترین باؤلر قرار پائے تھے۔

ایچ بی ایل پی ایس ایل 2018 کے ذریعے لیگ میں پہلی مرتبہ شرکت کرنے والے فاسٹ باؤلر شاہین شاہ آفریدی نے ملتان سلطانز کے خلاف 4 رنز کے عوض 5 کھلاڑیوں کو پولین کی راہ دکھا کر لیگ میں تہلکہ مچا دیا تھا۔ شاہین شاہ آفریدی کی عمدہ باؤلنگ کی بدولت لاہور قلندرز کی ایونٹ میں 6 میچز کھیلنے کے بعد یہ پہلی کامیابی تھی۔

### شاہین شاہ آفریدی، لاہور قلندرز:

شاہین شاہ آفریدی کا کہنا ہے کہ ایچ بی ایل پی ایس ایل نوجوان کھلاڑیوں کو اپنی صلاحیتوں کے جوہر دکھانے کا بہترین موقع فراہم کرتا ہے۔ انہوں نے کہا کہ وہ لیگ کے ابتدائی 2 ایڈیشنز کا حصہ نہیں تھے مگر انہوں نے یہ دونوں سال ٹی وی اسکرین کے سامنے بیٹھ کر گزارے تھے۔ شاہین آفریدی نے کہا کہ وہ ایچ بی ایل پی ایس ایل 2016 اور 2017 کے میچز اپنے بھائی ریاض آفریدی کے ساتھ بیٹھ کر دیکھا کرتے تھے جو انہیں میچ میں بدلتی صورتحال کے دوران باؤلنگ کے گر سیکھاتے تھے۔

شاہین شاہ آفریدی نے کہا کہ انہوں نے 2015 میں انڈر 16 کرکٹ سے اپنے کیریئر کا آغاز کیا۔ انہوں نے کہا کہ قائد اعظم ٹرافی کے ڈیبیو پر بہترین باؤلنگ کے بعد عاقب جاوید

نے ان سے رابطہ کیا اور لاہور قلندرز کے ٹرائلز میں شرکت کی دعوت دی۔ فاسٹ باؤلر نے کہا کہ یہ ایچ بی ایل پی ایس ایل میں ان کے سفر کا آغاز تھا۔

انہوں نے کہا کہ برینڈن میکولم اور فخرزمان جیسے عالمی شہرت یافتہ کھلاڑیوں کے ساتھ ڈریسنگ روم میں بیٹھنا کسی اعزاز سے کم نہیں تھا۔ فاسٹ باؤلر نے کہا کہ ایچ بی ایل پی ایس ایل نے ان کے خوابوں کو حقیقت کا رنگ دیا۔ انہوں نے کہا کہ ان کا پاکستان کرکٹ ٹیم کی نمائندگی کرنے کا خواب بھی لیگ کے ذریعے ہی پایہ تکمیل تک پہنچا۔

شاہین شاہ آفریدی نے کہا کہ ایچ بی ایل پی ایس ایل 2018 کے آغاز میں وہ خاطرخواہ کارکردگی کا مظاہرہ نہ کرنے پر بہت مایوس تھے۔ انہوں نے کہا کہ وہ لاہور قلندرز کے منتظم، ثمین رانا کے پاس گئے اور انہیں ایونٹ میں ناقص کارکردگی کے باعث رقم واپس لینے کی پیشکش کی مگر ثمین رانا نے ان کی حوصلہ افزائی کی جس کے نتیجے میں وہ ملتان سلطانز کے خلاف شاندار باؤلنگ کا مظاہرہ کرنے میں کامیاب ہوئے۔ شاہین شاہ آفریدی نے کہا کہ ملتان سلطانز کے خلاف شاندار باؤلنگ اسپیل لیگ میں ان کے کیریئر کا بہترین لمحہ ہے۔

ایچ بی ایل پاکستان سپر لیگ 2020 کا آغاز 20 فروری سے ہوگا۔

ایونٹ کا افتتاحی میچ دفاعی چیمپئن کوئٹہ گلیڈی ایٹرز اور اسلام آباد یونائیٹڈ کے درمیان کھیلا جائے گا۔ دونوں ٹیمیں اس سے قبل لیگ کے پہلے ایڈیشن کے افتتاحی میچ میں بھی مدمقابل آئی تھیں۔

– ENDS –

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)

## ABOUT THE PCB

The Pakistan Cricket Board (PCB) is the sole governing body for the game of cricket in Pakistan. Its goal is to work in partnership with its stakeholders to promote, develop and grow the game throughout the country.

The PCB's purpose is to maintain and enhance the reputation and integrity of the game, fostering excellence and upholding the spirit of the game. The PCB selects junior and senior national men's and women's cricket teams to represent the country on the global stage, runs high performance cricket centres across the country and plans and organises domestic competitions and international bi-lateral series.

The PCB is committed to developing ground and facility infrastructure, monitoring the implementation of playing codes and regulations, and supporting the game at every level through its high quality training provision for officials and coaches.

Commercial Partners



[www.pcb.com.pk](http://www.pcb.com.pk) ●  
@therealpcb ●  
@PakistanCricketBoard ●  
@PakistanCricketOfficial ●  
@therealpcb ●

**PCB Headquarters**  
Gaddafi Stadium  
Ferozpur Road, Lahore  
Pakistan, PO Box 54000  
T: +92 42 3571 7231-4